

# Skatta- og avgjaldsmál avgerðir

Mál nr.: 10/00030	Lóg: Lóg um Toll- og Skattafyrising § 22	Avgerð tikin: 07.04.2011
----------------------	--	-----------------------------

## Mótrokning av sjúkrakassagjaldi. Innheiting. Avvíst.

### Samandráttur:

**Kært er um, at TAKS hefur mótroknað sjúkrakassagjald í avlopsskatti. Vísandi til § 22 í toll- og fyrisingarlógini hefur nevndin ikki málsføri at taka støðu til avgerðir um mótrokning av sjúkrakassagjaldi, tí mótrokningin er gjørd av TAKS sum liður í teirra innheitingarvirksemi. Kæran um mótrokningina er tí ein kæra um innheiting av sjúkrakassagjaldi og ikki ein kæra um toll, skatt ella mvg.**

**Grundað á omanfyri standandi hefur Skatta- og avgjaldskærunevndin avgjørt at avvísa kærana.**

### Avgerð

**Kært er um, at TAKS hefur mótroknað sjúkrakassagjald í avlopsskatti.**

### Kæran

Við skrivi dagfest 23. apríl 2010 hefur TAKS boðað frá, at tey hava mótroknað sjúkrakassagjald frá 2009 í avlopsskatti.

Kærarin veit ikki, at hann hefur ikki goldið sjúkrakassan fyri 2009, og ger hann annars vart við, at sjúkrakassalógin, ið heimilaði TAKS at innheinta sjúkrakassagjald, varð sett úr gildi 31. desember 2009.

Eitt er, at TAKS innheintar eina ikki skylduga upphædd, men TAKS manglar lógarheimild fyri innheitingina.

Ketan loypur av í byrjanini, tá TAKS móttækur krav frá sjúkrakassanum og skrásetur hetta krav í innheitingarskipanini. Hetta krevur lógarheimild, men lógin, sum gevur heimild, Sjúkrakassalógin, er sett úr gildi tann 31. desember 2009. Og tað er tað, sum kærana snýr seg um – og tað var tað, sum kærarin skrivaði í kæru síni.

### TAKS

Tann 3. mars 2010 fær TAKS krav frá Havnar sjúkrakassa áljóðandi kr. 660,00. Kravið er fyri sjúkrakassagjald fyri 2009 hjá kæraranum.

Tann 18. mars 2010 verður kravið skrásett í innheitingarskipanini hjá TAKS, og verður fráboðanarskriv sent kæraranum sama dag. Kærarin verður biðin um at gjalda upphæddina innan 10 dagar eftir dagfestingina av skrivinum. Eisini verður boðað frá, at um skuldin ikki er goldin innan ásettu tíð, verður eftirhildið í A-inntøku og um neyðugt pantað. Upplýst verður, at um útgjöld koma frá TAKS, verða tey mótroknað til eftirstøðu. Skrivið er sent út automatiskt og skrásett í IK-skipanini. Fráboðanarskrivið er áljóðandi kr. 669,00. Ómaksgjald kr. 9,00 og sjúkrakassagjald kr. 660,00.

Tann 23. apríl 2010 fær kærarin útgoldið avlopsskatt, íalt kr. 28.680,00. Mótroknað verða kr. 669,00 til ómaksgjald og sjúkrakassagjald 2009. Mótrokningin verður framd eftir vanligum reglum, sum eru ásettar sambært dóms- og rættarsíðvenju:

Í sambandi við mótrokning fær borgarin skrivlig boð um mótrokningina. Í skrivinum verður gjørt vart við, at møguleiki er fyri at kæra mótrokningina innan 14 dagar.

Talan er í hesum føri um tvungna mótrokning.

Treytirnar at fremja tvungna mótrokning eru ikki staðfestar við lóg. Tvungin mótrokning fer fram eftir reglum, sum byggja á rættarsíðvenju. Treytirnar fyri tvungnari mótrokning eru fyri tað fyrsta, at bæði krøvini eru peningakrøv, fyri tað næsta, at krøvini skulu vera gjaldsbúgvín, fyri tað triðja, at kravið hevur rættargildi og fyri tað fjórða, at skuldarin eftir einum kravi er kravánari eftir hinum kravinum, sum mótroknað verður í. TAKS metir, at í hesum føri eru treytirnar fyri tvungnari mótrokning loknar, og í slíkum førum skal innkrevjingin mótrokna útgjald, sum TAKS fremur í eftirstøðu av sjúkrakassagjaldi.

### **Avgerðin hjá Skatta- og avgjaldskærunevndini**

Spurningurin er, um nevndin hevur málsføri at viðgera kærana um mótrokning av sjúkrakassagjaldi í avlopsskatti.

Sambært § 22 í løgtingslóg nr. 169 frá 30. desember 1997 um toll- og skattafyrisiting viðger Skatta- og avgjaldskærunevndin toll-, skatta- og avgjaldskærur.

Vísandi til hesa grein hevur nevndin ikki málsføri at taka støðu til spurningar viðvíkjandi sjúkrakassagjaldi, herundir um skyldu at gjalda sjúkrakassagjaldið o.s.fr.

Nevndin hevur heldur ikki málsføri at taka støðu til avgerðir um mótrokning av sjúkrakassagjaldi, tí mótrokningin er gjørd av TAKS sum liður í teirra innheintningarvirksemin. Kæran um mótrokningina er tí ein kæra um innheinting av sjúkrakassagjaldi og ikki ein kæra um toll, skatt ella mvg.

### **Grundað á omanfyri standandi hevur Skatta- og avgjaldskærunevndin avgjørt at avvísa kærana.**

Vísast kann til Fíggaráráðið viðvíkjandi kæruni um mótrokningina. Upplýsast kann eisini, at Heilsumáráðið møguliga er kærummyndugleiki í mun til eina møguliga kæru um sjálvt sjúkrakassagjaldið.